



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۲۵/۰۱/۲۵

جورج فوستر
ترجمه: رحمت آریا

د جورج فوستر یون لیک: له بنگاله تر لندن سفر (۹)

دراني احمد شاه په ۱۷۴۶ز کال کې په هندوستان برید وکړ او سر هند ته ورسېد او په سر هند کې د ډهلي د لښکر له ټینګ مقاومت سره مخامخ سو؛ د ډیلي د لښکر بولنه د صفدر جنگ پر غاړه وه. وروسته له دې چې احمد شاه [1] (احمد شاه بهادر په ۱۷۴۸ز کال کې د ډهلي پر تخت کښېناست چې مغل پادشاه وو- ژ) د ډیلي د سلطنت پر تخت جلوس وکړ صفدر جنگ د وزارت په مقام منصوب او د شجاع الدوله زوی ته د میر آتش/ توپچي باشي دنده ورکړل سوه. خو په دربار کې یوه پیاوړې ډله جوړه سوه چې له غازي الدين [2]، د روهیلیه له مشر نجیب الدوله، د دربار له خواجه سرا تمید خان [3] څخه جوړه وه وکولی سول د صفدر جنگ نفوذ ضعیف کړي او دې ته یې اړ ایست چې له ډهلي دباندې ووځي. خو صفدر جنگ له خپلو وتلو مخکې د جنید خان د ترور پلان جوړ کړ او په هغې غونډې کې تر سره سو چې د خواجه سرا په ویاړ جوړه سوي وه.

صفدر جنگ د لوی لښکر په راټولولو سره د امپراتورۍ په قلمرو برید وکړ او پلازمینه یې تر شپږو میاشتو پورې محاصره کړه. [4] نوموړی د گڼ شمېر فجیعو اعمالو په تر سره کولو تورن سو او دا تور هم ورباندې ولگېد چې د کلابندی پر مهال یې له تاوتیرخوالي ډک چلند کړی دی په ځانگړې توگه دا چې سلطنتي مانۍ یې د توپونو په گوليو وویشتله خو د مانۍ په نیولو کې یې ورسره مرسته ونه کړه. د ډهلي دربار مجبور سو چې د شورشیانو له شرایطو سره موافقه وکړي او په دې موافقې کې د (اودی) او (الله آباد) د ایالتونو ورکړه صفدر جنگ او د هغه زامنو ته وه. صفدر جنگ په ۱۷۵۴ز کال کې د عالمگیر ثاني د سلطنت پر مهال مړ سو او زوی یې شجاع الدوله [5] د (اودی) صوبه دار سو. له دې چې زموږ دا بحث مور ته اجازه نه راکوي چې د صفدر جنگ په هکله تفصیلي خبرې وکړو یوازې ددې

¹ - دغه پادشاه خپل سلطنت په ۱۷۴۷ز کال کې پیل کړ. لیکوال

[د ژباړونکي یادونه: دلته لیکوال تېروتنه کړې ده. لوی احمد شاه بابا علیه الرحمه په ۱۷۴۷ز کال کې د افغانستان شهنشاه سو او احمد شاه بهادر په ۱۷۴۸ز کال کې د ډهلي پادشاه سو. فکر کوم لیکوال د نومونو د یووالي له کبله تېروتنه کړې ده ځکه احمد شاه بابا علیه الرحمه له ۱۷۴۸ تر ۱۷۶۹ز کال پورې ۹ ځله بریدونه کړي دي. - ژ]

² - د ستر نظام الملک لمسی - لیکوال

³ - Tameid Khan

⁴ - دا پېښه په ۱۷۵۳ز کال کې رامنځته سوه. - لیکوال

⁵ - دغه شهزادګي په کورنۍ کې د طلال الدين حیدر Tillah- ud- Dein Hyder په نوم پېژندل کېده. پلار یې د (اودی) په ایالت کې د شجاع الدوله د زېږېدنې پر مهال د همدې پېښې په ویاړ لکهو ته نېږدې د (طلا آباد کلا) ودانه کړله. - لیکوال

د پاڼو شمېره: له 1 تر 5

افغان جرمن آنلاين په درنښت تاسو همکارۍ ته رابولي. په دغه پته له مور سره اړیکه ټینګه کړئ maqalat@afghan-german.de

یادونه: دلیکني د لیکنيزې بني پازوالي د لیکوال په غاړه ده ، هيله من يو خپله لیکنه له رالیږلو مخکې په خیر و لولئ

ټکي يادول اړين بولم چې د صفدر جنگ طبيعت او شخصيت ظالم او خبنماک وو او دده نه مړېدونکي حرص وو چې ده ته يې د پام وړ رسوايي راورله.

د شجاع الدوله د ټولنيز ژوند د اړخونو د پوهېدلو لپاره د هغه وخت د ډهلي د دربار د شاوخوا د شرايطو ارزول مهم دي. په ۱۷۵۳ز کال کې غازي الدين احمدشاه (بهادر- ژ) رنګ کړ او عالم گير ثاني يې پر خای پر تخت کښېناوه او د عالمگير ثاني مشر زوی (علي گوهر) [6] د وزير د خائنه نيت له ويرې له ډهلي نه وتښتېد. [7] نوموړی د مرهټه وو د يوې کوچنۍ ډلې په ملتيا په دې بريالی سو چې د څو مياشتو په لړ کې د پلازميني د سويل له سيمو څخه حداقل سرچيني راټولې کړي. ورسره، د محدود ملاتړ په دليل ژر تر ژره له ستونزو سره مخامخ سو او د روھيليه وو له مشر نجيب خان څخه يې مرسته وغوښته. کله چې نجيب خان دده له ملاتړ څخه پښيماڼه سو نو علي گوهر د شجاع الدوله قلمرو ته په شا سو. شهزاده په (اودي) کې تر يوې مودې پورې مېلمه پاتې سو او درناوی يې وسو. خو ويې نه سوالي کولی چې هېڅ ډول مرسته تر لاسه کړي. آخر الامر په ادب او احترام رخصت او مخ په الله آباد وخوځېد؛ دا مهال الله آباد د فارسي الاصله محمد قلي په لاس کې وو چې د شجاع الدوله د کشر اکا زوی وو. محمد قلي په ډبري لېوالتيا سره د شهزاده پلانونه چې موخه يې د بيهار او بنگال د ولايتونو بېرته نيول ول و منل. گډ ځواکونه له (کره منسا) [8] څخه پورې غاړه تېر سول، دوی د بېلابېلا برياوو د ترلاسه کولو تر څنگ په ۱۷۶۱ز کال کې په (سوان) [9] کې د انگليس د ځواکونو له لاسه ماتې وخوړله. د انگليس په قرارگاه کې هغه له مهرباني او درناوي ډک چلند چې له علي گوهر سره وسو، د قاسم علي خان حسادت يې راپاراوه. وروستيو شواهدو ته په کتنې يعنې له خپلو گټو سره د شهزاده مخالفت او له علي گوهر سره د يوه انگليسي افسر ډېر نېردي والی ددې لامل سو چې قاسم علي ددې اتحاد پر وړاندې خپله ژوره دښمني څرگنده کړي. شهزاده په دې باور وو چې قاسم په لښکر کې د تفرقي اچولو مسؤل دی چې په پای کې د پام وړ پاڅون يې رامنځته کړ. که د انگليس د وسله وال ځواک ملاتړ نه وای نو ډېره رسوايي به يې رامنځته کړې وای. دغه وضعيت علي گوهر مجبور کړ چې د شجاع الدوله قلمرو ته په شا سي چې تښتېدلي شاه [10] ته يې د سرغندويي وفادارۍ په نندارې بڼه راغلاست وويل او ځان يې د سلطنتي مرام پلوی اعلان کړ.

د شجاع الدوله په تاريخ کې د يوې مهمې پېښې د روښانولو لپاره، پخوانيو سوابقو او د هغو د سرچينو ارزونه ضروري ده. صفدر جنگ خپل وراره محمد قلي خان د الله آباد په قوماندې باندې منصوب کړی وو. قدرت ته د شجاع الدوله له رسېدلو وروسته محمدقلي ظاهراً د (اودي) له اختياراتو څخه واټن ونيوه. شجاع الدوله ددغه افسر د پوځي توان او د هغه د ملتوب او محبوبيت په درک کولو سره د الله آباد پر وړاندې له هر ډول بريدگر اقدام څخه ډډه وکړه. بيهار ته د محمدقلي د ټول لښکر لېږد په اوږدو کې هغه د خپلو سميو د ادارې واگي نجف خان ته وسپارلي، دا هغه مشر وو چې وروسته د هند په شمال کې په شهرت ورسېد. شجاع الدوله د محمدقلي له غيبت څخه په استفادې له يوه کوچني لښکر سره د الله آباد د سرحداتو پر لور پر مخ ولاړ. هغه له نجف خان سره له صميمت ډکې اړيکې ټينگې کړې او د محمد

⁶ - Aly- Ghohir

⁷ - دا پېښه په ۱۷۵۸ز کال کې رامنځته سوه- ليکوال

⁸ - Caramnassa

⁹ - Suan

¹⁰ - په دغه وخت کې علي گوهر اسماً د شاه عالم په لقب پادشاه سوی وو. پلار يې په ۱۷۶۰ز کال کې وفات سو. - ليکوال

د پاڼو شمېره: له 2 تر 5

افغان جرمن آنلاين په درنښت تاسو همکارۍ ته رابولي. په دغه پته له مور سره اړيکه ټينگه کړئ maqalat@afghan-german.de يادونه: دليکنې د ليکنيزې بڼې پاڼوالي د ليکوال په غاړه ده، هيله من يو خپله ليکنه له رايرلو مخکې په ځير و لولئ

قلي هوساينې ته د شجاع الدوله په صادقانه وفادارۍ بوخت سو. هغه ادعاو كړه چې د درانيانو بريد هغه مجبور كړ چې د خپلې كورنۍ د ژغورلو لپاره د الله آباد كلا ته پناه يوسي ځكه الله آباد د بل هيڅ ځاى په پرتلي ده ته د مقاييسې وړ امنيت نه وركاوه. نجف دا وړانديز په پام كې ونه نيوه او د محمدقلي خان لارښوونې ته سترگه پر لار وو؛ محمد قلي امر وكړ چې د شجاع الدوله كورنۍ او د هغوى د كورنۍ يو شمېر غوره سويو ساتونكو ته دې اجازه وركړل سي چې كلا ته ننوځي. راپورونه وايي چې شجاع الدوله د بنځو په منځ كې خپل يو شمېر وسله واله پټ كړل او له دې سره سم يې پر كلا بريد وكړ او كلا يې له وينو تويولو پرته په برياليتوب ونيوله. دغه پېښه د ۱۷۶۱ز كال په شاو خواو وو كې رامنځته سوه؛ په دې سره محمد قلي خپل ځان په نامطمئن وضعيت كې احساس كړ او همدې حالت دى اړ ايست چې د شجاع الدوله په سخاوت ډډه ولگوي. شجاع الدوله، محمدقلي د څو مياشتو لپاره د دولتي جناياتو په تور زنداني كړ. محمدقلي د (اودې) په لښكر كې د خپلې زړورتيا او سخاوت له كبله زښت ډېر درناوى تر لاسه كړ. د الله آباد له تصرف وروسته نجف خان د شجاع الدوله په خدمت كې سو. نجف خان له ځانه د پام سرښندنه او فداكارې څرگنده كړه او د محمدقلي [11] د آزادۍ لپاره يې خپل امنيت له خطر سره مخامخ كړ. ددې ترڅنگ هغه پرله پسې ويروونكې گنگوسي چې دده په گټې خپرېدلې دى يې په دربار كې په يوې ويروونكې څېرې بدل كړى وو. د شجاع الدوله انديښنې تر هغو آرامه نه سوي تر څو چې د زنداني ترور يې په برياليتوب سره تر سره سو. عاقبت الامر شجاع الدوله له شاه څخه د وزير لقب تر لاسه كړ. اوس نو دده تر فرمان لاندې ستر لښكر او شهنشاهايي حضور په رښتيا سره كولى سو د هندوستان د مقتدر او پياوړي مشر په توگه وگڼل سي.

په ۱۷۶۳ز كال كې د انگليسانو او قاسم علي ترمنځ جگړه وښته چې له يو شمېر برياوو او ماتو وروسته پايله يې له بنگال څخه د قاسم علي په ايستلو واوښتله. د هماغه كال په پاى كې نوموړي د خپلو پاتې ځواكونو په ملتيا چې د پام وړ خزانه هم ورسره وه د شجاع الدوله قلمرو ته شا تگ وكړ. د بنگال له دولت څخه تر ډېرې مودې پورې لاره ورکه وه ځكه وزير د هغه د ملاتړ په هكله د بنگال مکررو اعتراضاتو ته مبهمه ځوابونه وركول؛ آخر الامر د بنگال دولت متوجه سو چې وزير په بنارس كې خپل ځواکونه سمبال كړي او د قاسم علي په ملتيا بېهار باندې بريد ته چمتو سي. نوموړي د بنگال دولت ته په خطاب يوه ليك كې په ډېر جسارت سره خپلې موخې په متکبرانې او سپک ډول اعلان

¹¹ - د طلا آباد په كلا كې د محمد قلي مرگ هغه د انديښنې وړ موضوع لا نوره برجسته كړه چې معمولاً په آسيايي هېوادونو كې موندل كېږي. يو تهرغمال يا مستبد حاكم نه سي كولى خپل ستمگر رژيم تر هغو د تل لپاره په خلكو وتي چې د رعبت افكار او ژبې ته يې شكل وركړى وي. كه له خشونت او له وحشت څخه ملاتړ او ورسره مرسته نه واى نو د تيمور، نادر شاه افشار يا په اوس وخت كې د حيدرقلي په څېر كسانو د خپلو امپراتوريو لپاره فتوحات نه سواى تر لاسه كولى. هغه وخت چې شجاع الدوله د محمد قلي د حذفولو لپاره تصميم نه وو نيولى، هغه لا تر دې دمه خپل حكومت نه وو ټينگ كړى. دده د لښكر بولندويان كه فارسيان ول، كه مغول او يا افغانان، ټول زور او سرکش كسان ول چې د پام وړ لوړې مالي غوښتنې يې لرې. هغوى محمد قلي ته په داسې سترگه كتل چې يو زورور جنگيالى، د اصل او نسب او د ډير ښه چارچلند شخصيت دى. د محمد قلي پر وړاندې د شجاع الدوله خيانت ته په كتنې هغوى د شجاع الدوله په راتلونكي نيت شكمن ول. شجاع الدوله همغومره چې د محمد قلي له پرمانو خانگرتياوو څخه ويره لرله په هماغه اندازه د هغه د رسمي غوښتنو د پلي كولو له پايلو څخه يې هم ويره لرله. كه شجاع الدوله پرېكړه كړې واى چې محمد قلي محكمې ته راکاږي او يا علناً د هغه د اعدام حكم صادر كړي نو د خپل حكومت ثبات يې له گواښ سره مخامخ كاوه او د انقلاب له خطر سره مخامخ كېده. د خزاني ويروونكي وضعيت، د پام وړ پورونه، له پوځي مهارتونو څخه د شهزاده ذاتي فقدان د لښكر نظم او انضباط په شدت ضعيف كړى وو. له دې سره سره د نوموړي توند اقدامات چې د يوه ضعيف ظالم له نوميد كوونكو تكتيكونو څخه يې سرچينه اخيسته، دى مجبور كړ چې د خپل امنيت ساتنه وكړي او د خپل رژيم ثبات په دې ډول تايمين كړي چې په پټه له خنجر څخه كار واخلي. — ليكوال

کړې وې. هغه انګلیسان په دې تورن کړي ول چې د هندوستان امپراتورانو ورته امتیازات ورکړي دي خو دوی له دغو امتیازاتو څخه ناوړه ګټه پورته کړې ده او مدعي سو چې دغه کار په امپراتورۍ کې دننه ناآرامی رامنځته کړې دي. وزیر ویلي ول چې هماغسې چې سوداګرو ته لازمه او مناسبه ده تاسو په سوداګرۍ پورې د خپل فعالیت د محدود کولو پر ځای د امپراتورۍ په چارو کې لاسوهنه کړې او په خپل سر مو د تاج و تخت خادمانو ته د رتبو ارتقاء او تنزل ورکړی دی. وزیر له هغوی (انګلیسانو - ژ) څخه وغوښتل چې خپل اقدامات دې توجیه کړي او ډېر ژر دې خپل افراد د پادشاه له قلمرو څخه وباسي او ګواښ یې وکړ چې د ویل سویو اقداماتو نه مراعاتول د سلطنتي خبم لامل ګرځي او سلطنتي خبم د «خدای خبم» دی. که څه هم شجاع الدوله له قاسم علي سره ژمنه کړې وه چې له لاسه تللي ایالاتونه به ورته بېرته ورته ونیسي خو دداسې سړي د خبرې منل ګران دي چې خپلو خپلوانو ته یې په دې وروستیو کې خیانت کړی او داسې څوک یې اعدام کړی چې کورنۍ اړیکې او دوستي یې ورسره درلوده - او هغه دې په ډېرې لېوالتیا خپله پانګه او ژوند د یوه پردې لپاره په داسې حال کې په ګواښ کې اچولی وو چې کومه روښانه او د پام وړ ګټه ورته نه درلوده. که د وزیر ځواکونه په دې نښته کې بریالي سوی وای د هغه د چارچلند نښو په څرګنده په ډاګه کول چې نوموړي په خپل قلمرو پورې د مفتوحه سیمو په ادغام کې کوم شک نه درلود.

په ۱۷۶۴ز کال کې کلکتې ته یو شمېر راپورونه ورسېدل او څرګندول یې چې د وزیر او قاسم علي ځواکونو چې پادشاه ته د وفادارو یوه کوچنۍ ډله ورسره مل ده (پټې) ته نږدې سیمو پورې پرمختګ کړی دی. ددغو ګډو ځواکونو د تقرب پر وړاندې ځواب کې زموږ ځواکونو په چټکۍ شاتګ وکړ. ورپسې کله چې دښمن په اروپایي مورچلونو له برید وروسته په شا وتمبول سو وزیر او ځواکونو یې د (سوان) [12] د سیند بلي غاړې ته شا تګ وکړ. وزیر انګلیسي افسر ته چې د خبرو اترو لپاره ټاکل سوی وو، د سولې وړاندیز وکړ او هغه ته یې په رڼو ټکو دستور ورکړ چې د مقدماتي شرایطو په توګه دې د (سامبرو) [13] او اروپایي فراریاتو د تسلیمولو غوښتنه ولري. سولې ته د وزیر رښتوني اشتها په لومړي سر کې د دښمنیو توقف یا درول ول [14] او دې خبرې ورته اجازه ورکوله چې خپل ځواک بشپړ کړي. راپورونو ویل چې نوموړي هڅه کوله چې جعفر علیخان خپلې خوا ته راوکاږي، جعفر علیخان هغه څوک وو چې د قاسم خان له عزل کولو وروسته انګلیسانو ورته د ولایتونو ګورنرتوب ددوهم ځل لپاره ورسپارلی وو. په دې پسي وزیر ددغو مکاتباتو ادعا رد نه کړه او داسې ښکاري چې میرجعفر د (نندوکار) [15] له لارې دا مکاتبات پر مخ وړل او وزیر ته یې ډاډ ورکړی وو چې ارباب یې یوه بیل تړون ته لېوالتیا لري. شجاع الدوله د قاسم د مخ په ډېریدو ویرې څخه په ځانګړې توګه په (پټه) کې له ماتې وروسته، ګټه پورته کړه. نوموړي اروپایي ځواکونه او د قاسم تر ټولو وړ/لايق بومي ځواکونه وغولول او ورپسې یې د پانګې د پام وړ برخه او نظامي تجهیزات تصاحب کړل. د وزیر د تکل په څرګندیدلو سره پرېکړه وسوه چې انګلیسي ځواکونه دې د هغه د ګارنیزون پر لور پر مخ ولاړ سي ترڅو دا شخړې نور د جګړې

¹² - Soane

¹³ - Sombro

¹⁴ - د اروپایانو شاوخوا ۲۰۰ تنو سرتیرو وزیر ته پناه ورې وه. - لیکوال

¹⁵ - Nundocomar: دغه سړي ته په کلکته کې د محکمې په حکم چې جعل یې کړی وو د اعدام سزا ورکړل سوه - لیکوال

د پاڼو شمېره: له 4 تر 5

افغان جرمن آنلاین په درنښت تاسو همکارۍ ته رابولي. په دغه پته له مور سره اړیکه ټینګه کړئ maqalat@afghan-german.de یادونه: د لیکنې د لیکنیزې بڼې پازوالي د لیکوال په غاړه ده، هبله من یو خپله لیکنه له رالیولو مخکې په څیر و لولئ

په ډگر کې حل او فصل کړي. له یوې څلور یا پینځه ساعته جگړې وروسته چې انګلیسان په زرورتیا وجنگیدل، انګلیسانو بریا تر لاسه کړه. [16]

په (بوکسار) [17] کې ماتې وزیر ته د هغه په سیاسي او پوځي هڅو کې مهم خنډونه رامنځته کړل؛ ځکه له دې پېښې وروسته، د وزیر متحدینو ورته شا کړه. شاه علم په داسې حالت کې وو چې د خپل لقب رسمي مقام لیاقت یې نور نه درلود او د انګلیسانو ګارنیزون ته یې پناه یوړه او هلته یې شجاع الدوله شدیداً په دې تورن کړ چې له سلطنتي ځواک څخه د خپلو جاه طلبیو او د انګلیسانو پرضد د خپلو دښمنانه اقداماتو د توجیه لپاره د ابزارو په توګه کار اخلي. دا دوهم ځل وو چې بدمرغه شاه علم د انګلیسانو لښکر ته پناه راوړې وه. غواړم د ښاغلو لوستونکو پام هغو مهمو بدلونونو ته راوړوم چې په دې وروستیو کې یې د هندوستان په امپراتورۍ اغېز کړی دی. په پای کې د درناوي او تواضع په احساس سره زه وینم چې د تیمور د مجلل کور ته دابونه ولرېدل.

کولای سو په ډېر ځیر او زغرده دا خبره وکړو چې هندوستان د اورنگزیب [18] د سلطنت پر مهال د آسیا یو تر ټولو برجسته سلطنت او امپراتوري وه چې د خپلې پانګې، پراخوالي او پوځي قابلیتونو له اړخه د پام وړ وو. همدا شان ددې ټکي یادول اړین دي چې هغه مهال انګلیسان عمدتاً د هند له سواحلي غاړو پرته په نورو ځایونو کې چا نه پېژندل؛ دوی دلته د بېلابېلو محدودیتونو په لرلو سره د سوداګرو په توګه فعالیت کاوه. خو اوس تاسو ددې ورځې شاهد یاست چې د ډهلي شهزادګان دومره ضعیف سوي چې د اورنگزیب تر ټولو نېردي وارث د خپلې پانګې د له منځه تللو په انګیزې راپورته کېږي او د هغه ټاټوبي د سطحې پر مخ له یوه انګلیسي تبعه څخه د ملاتړ او محافظت غوښتنه کوي چې نیکونو یې یو وخت ورباندې حکومت کاوه.

نور بیا

وزیر چې د انګلیسي پوځیانو په ډېر قدرت پوه سوی وو...

قدرمنو لوستونکو! د ښاغلي رحمت آریا د آرشیف: لینک

¹⁶ - انګلیسي ځواکونه چې له ۸۵۷ تنو اروپایي سرتېرو او ۶۲۱۵ تنو بومي سرتېرو جوړول ول تلفات یې ۱۰۱ تنه اروپایي او ۷۷۳ تنه سپاهیان ول چې یا ووژل سول او یا تپیان سول. شجاع الدوله تر خپلې مشرۍ لاندې لښکر څلویښت زره سرتېري درلودل چې له دې شمېر څخه یې ۲۰۰۰ تنه له لاسه ورکړل. انګلیسانو ددې جگړې په لړ کې ټول ۱۳۳ قبضه توپونه او ګڼ شمېر توپک او ددښمن تعقیب تر لاسه کړ. — لیکوال

¹⁷ - Buxar

¹⁸ - دغه سلطان له پینځوس کالو سلطنت وروسته په ۱۷۰۷ز کال کې مړ سو. — لیکوال

د پاڼو شمېره: له 5 تر 5

افغان جرمن آنلاین په درنښت تاسو همکارۍ ته رابولي. په دغه پته له مور سره اړیکه ټینګه کړئ maqalat@afghan-german.de یادونه: دلیکني د لیکنيزې بڼې پاڼوالی د لیکوال په غاړه ده، هيله من یو خپله لیکنه له رالیږلو مخکې په ځیر و لولئ